

ထိုင်းနိုင်ငံမှ ပြန်လည်ဝင်ရောက်လာသူများကို စနစ်တကျ ပြန်လည်လက်ခံ၍ COVID-19 ကာကွယ်ထိန်းချုပ်လုပ်ငန်းများ ပိုမိုထိရောက်စွာ ပေါင်းစပ်ဆောင်ရွက်ရေးအတွက် တိုင်းဒေသကြီး/ပြည်နယ် လူမှုရေးဝန်ကြီးများနှင့် ပြည်သူ့ကျန်းမာရေးနှင့် ကုသရေး ဦးစီးဌာနမှူးများ Video Conferencing စနစ်ဖြင့် ညှိနှိုင်းဆွေးနွေးပွဲ၌ ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

နေပြည်တော်

(၂၀၂၀) ပြည့်နှစ်၊ မေလ (၂၆) ရက်

- အခုအချိန် ထိုင်းနိုင်ငံမှာ အလုပ်လုပ်ကိုင်ခဲ့တဲ့ မြန်မာနိုင်ငံသားများ အလုံးအရင်းနဲ့ ပြန်လည်ဝင်လာတဲ့အတွက် ဒီလိုဝင်ရောက်မှုများအပေါ်မှာ ချိန်သားကိုက် စနစ်တကျ စီမံခန့်ခွဲမှု များပြုလုပ်ကာ COVID-19 ပြန့်ပွားကူးစက်မှုများ မရှိစေရေး ဆောင်ရွက်ရမှာ ဖြစ်ပါတယ်။
- ဒီနေ့အထိ ကျွန်တော်တို့နိုင်ငံမှာ COVID-19 လူနာ (၂၀၃)ဦးရှိပြီး အခုရက်ပိုင်းတွင် တွေ့ရှိရသော လူနာသစ်များဟာ ပြည်ပနိုင်ငံများမှ ပြန်လည်ဝင်ရောက်လာသူများ ဖြစ်တာကို တွေ့ရှိရပါတယ်။
- ဒီနေ့အထိ မြန်မာနိုင်ငံမှာ ဓာတ်ခွဲစစ်ဆေးခဲ့တဲ့ သံသယ/ စောင့်ကြည့်လူနာများရဲ့ (၁.၃) ရာခိုင်နှုန်း၊ ဓာတ်ခွဲအတည်ပြုလူနာနဲ့ ထိတွေ့ခဲ့သူများရဲ့ (၃.၄) ရာခိုင်နှုန်းနဲ့ အသွား အလာကန့်သတ်ထားရှိသူများရဲ့ (၀.၃) ရာခိုင်နှုန်းတို့မှာ ရောဂါပိုးတွေ့ရှိခဲ့ပါတယ်။
- အခုထိ COVID-19 ဓာတ်ခွဲစစ်ဆေးမှုများတွင် သံသယ/ စောင့်ကြည့်လူနာများနှင့် ဓာတ်ခွဲအတည်ပြုလူနာနှင့် ထိတွေ့ခဲ့သူများနှင့် အသွားအလာကန့်သတ်ထားသူများရဲ့ (၅.၄) ရာခိုင်နှုန်းကို စစ်ဆေးခဲ့ပြီး၊ စစ်ဆေးခဲ့တဲ့ဓာတ်ခွဲနမူနာ စုစုပေါင်း (၂၀,၃၁၉) ခု အနက် (၁) ရာခိုင်နှုန်းမှာ ရောဂါပိုး စစ်ဆေးတွေ့ရှိခဲ့ပါတယ်။
- လက်ရှိအခြေအနေမှာ အတိုင်းအတာတစ်ခုအထိ လက်ခံနိုင်သော ရောဂါထိန်းချုပ်နိုင်မှု အဆင့်တစ်ခုကို ရရှိနေသော်လည်း COVID-19 နှင့် ရောဂါပိုးရဲ့ သဘောသဘာဝကို အပြည့်အစုံ မသိရှိသေးတဲ့အတွက် ကျွန်တော်တို့အနေနဲ့ လက်ရှိလုပ်ဆောင်နေတဲ့ လုပ်ငန်းများကို လုံးဝအားမလျှော့ဘဲ ပူးပေါင်းဆောင်ရွက်မှုများကို ဆက်လက်ပြုလုပ် ရမှာ ဖြစ်ပါတယ်။

- ကျွန်တော့်အနေနဲ့ COVID-19 ရောဂါကြိုတင်ကာကွယ်နှိမ်နင်းရေး လုပ်ငန်းညှိနှိုင်း အစည်းအဝေးကို နေပြည်တော်မှာ ဇန်နဝါရီလ (၂၄) ရက်နေ့မှစပြီး နေ့တိုင်း အစည်း အဝေးလုပ်ပါတယ်။ အခုဆိုရင် အစည်းအဝေးမှတ်တမ်းများကို ဝန်ကြီးဌာန အင်တာနက် စာမျက်နှာမှာ ထည့်သွင်းဖော်ပြထားတဲ့အတွက် တိုင်းဒေသကြီး/ ပြည်နယ် ပြည်သူ့ ကျန်းမာရေးနှင့် ကုသရေးဦးစီးဌာနမှူးများအနေနဲ့လည်း ဒီအစည်းအဝေး မှတ်တမ်း များကို ဖတ်ရှုလေ့လာစေချင်ပါတယ်။
- ဝန်ကြီးဌာနအနေနဲ့ တိုင်းဒေသကြီး/ ပြည်နယ်အသီးသီးမှ ပေးပို့လာတဲ့ စာရင်းဇယားနဲ့ သတင်းအချက်အလက်များကို နေ့စဉ် ပြည်သူ့ကျန်းမာရေးနှင့် ရောဂါဗေဒရှုထောင့်မှ ဆန်းစစ်မှုများ ပြုလုပ်ပြီး စီမံခန့်ခွဲမှု၊ လမ်းညွှန်မှုများကို ဆောင်ရွက်နေတဲ့အတွက် တိုင်းဒေသကြီး/ ပြည်နယ် လူမှုရေးဝန်ကြီးများ၊ တာဝန်ရှိသူများအနေနဲ့ မှန်ကန်တဲ့ သတင်းအချက်အလက်များ၊ အကြံပြုချက်များကို အချိန်နှင့်တစ်ပြေးညီ ဆက်လက် ပေးစေလိုပါတယ်။
- တိုင်းဒေသကြီး/ ပြည်နယ် ပြည်သူ့ကျန်းမာရေးနှင့် ကုသရေးဦးစီးဌာနမှူးများဟာ တကယ်လက်တွေ့မြေပြင်မှာ လုပ်ငန်းဆောင်ရွက်နေကြသူများ ဖြစ်ကြပါတယ်။
- အခုအချိန်အခါမှာ လုပ်ငန်းများ ဆောင်ရွက်တဲ့အခါ လုပ်ငန်းကဏ္ဍအလိုက် တာဝန်ခွဲဝေ ဆောင်ရွက်မှုနှင့် ချိန်သားကိုက် စနစ်တကျ ပူးပေါင်းဆောင်ရွက်မှုတို့ဟာ ပိုမိုအရေးကြီး လာပါတယ်။
- COVID-19 ကူးစက်မြန် ရောဂါဟာ ပြည်သူ့ကျန်းမာရေးပြဿနာတစ်ခု ဖြစ်တဲ့အတွက် အားလုံးပူးပေါင်း ဆောင်ရွက်ကြရမှာ ဖြစ်ပါတယ်။ ကျန်းမာရေးမှူးများ၊ အခြေခံ ကျန်းမာရေး ကြီးကြပ်(၁) (၂)များ၊ အမျိုးသမီးကျန်းမာရေးဆရာမများနှင့် သားဖွား ဆရာမများရဲ့ အင်အားကို ယူမှာဖြစ်ပါတယ်။ COVID-19 ရောဂါ ကာကွယ်ရေးနဲ့ ပတ်သက်တဲ့ ဆောင်ရန်၊ ရှောင်ရန် အချက်အလက်များကိုလည်း အခြေခံကျန်းမာရေး ဝန်ထမ်းများသို့ ဖြန့်ဝေထားသော Mobile Tablet များမှာလည်း ထည့်သွင်းစေ လိုပါတယ်။
- ဒီနေ့အချိန်ထိ ကမ္ဘာ့နိုင်ငံများတွင် COVID-19 ရောဂါ ကူးစက်ဖြစ်ပွားသူနှင့် သေဆုံးသူ များ မြင့်တက်လျက်ရှိပါတယ်။ ဒါကြောင့် ကျွန်တော်တို့နိုင်ငံမှာ ထိန်းချုပ်မရမှာကို အလွန်စိုးရိမ်မိပါတယ်။

- နိုင်ငံတွင်းသို့ ပြန်လည်ဝင်ရောက်လာသူများကို နယ်စပ်ဝင်၊ ထွက်ဂိတ်များမှာ လက်ခံမှတ်တမ်းယူကာ အသွားအလာ ကန့်သတ်ထားတဲ့ နေရာများသို့ သီးခြားယာဉ်များဖြင့် သတ်မှတ် စည်းကမ်းများနဲ့အညီ ပို့ဆောင်တာနှင့် အသွားအလာကန့်သတ်ထားရှိခြင်း စီမံခန့်ခွဲမှုလုပ်ငန်းတွေအတွက် ကျန်းမာရေးနှင့်အားကစားဝန်ကြီးဌာနမှ လမ်းညွှန်ချက်များ ထုတ်ပြန်ထားပြီး ဖြစ်ပါတယ်။ အဲဒီလမ်းညွှန်ချက်များကို တိကျစွာ လိုက်နာဆောင်ရွက်ရန် အရေးကြီးပါတယ်။
- သက်ဆိုင်ရာ တိုင်းဒေသကြီး/ ပြည်နယ်များ၊ လုပ်ငန်းပါဝင် ဆောင်ရွက်သူများအကြား အချိတ်အဆက်မိစွာနဲ့ စနစ်တကျ ဆောင်ရွက်နေကြတာ အလွန်ကောင်းမွန်ပါတယ်။
- တိုင်းဒေသကြီး/ ပြည်နယ်များမှာ လူမှုရေးဝန်ကြီးများရဲ့ ဦးဆောင်မှု၊ ပြည်သူ့ကျန်းမာရေးနှင့် ကုသရေးဦးစီးဌာနမှူးများရဲ့ ပညာရပ်ကျွမ်းကျင်မှု ပိုင်းဆိုင်ရာ စီမံခန့်ခွဲမှု၊ ကျန်းမာရေးဝန်ထမ်းများ၊ နီးနွယ်ဌာန/ အဖွဲ့အစည်းများ၊ လူမှုရေးပရဟိတ အဖွဲ့အစည်းများအားလုံးရဲ့ ကြိုးပမ်းအားထုတ် ဆောင်ရွက်နေမှုများကို ကျေးဇူးတင်ရှိပါတယ်။
- လက်ရှိမှာ တိုင်းဒေသကြီး/ ပြည်နယ်များရှိ အသွားအလာ ကန့်သတ်ထားရှိရာနေရာ (၁၀,၀၀၀)ခန့်တွင် အသွားအလာကန့်သတ်ထားရှိသူ (၅၆,၀၀၀) ဦးခန့်ရှိနေပြီး၊ ဒီနေ့အထိ အသွားအလာကန့်သတ် ထားရှိခွဲရသူ စုစုပေါင်း (၂၂၀,၀၀၀) ဦးခန့်ရှိပါတယ်။
- အသွားအလာ ကန့်သတ်ထားရှိရာနေရာများကို စီမံခန့်ခွဲမှုပြုလုပ်ရာမှာ အသွားအလာ ကန့်သတ်မှုခံရသူများ စည်းကမ်းလိုက်နာမှုရှိရေးအတွက် ကြီးကြပ်ဆောင်ရွက်ရန်မှာ အထူးအရေးကြီးပါတယ်။ အဲဒီလို တိကျစွာ စည်းကမ်းလိုက်နာမှုရှိမှသာ COVID-19 ကို ကောင်းစွာထိန်းချုပ်နိုင်ပြီး ဒီကပ်ရောဂါဘေးကို ကျော်လွှားနိုင်မှာ ဖြစ်ပါတယ်။
- အသွားအလာ ကန့်သတ်ထားရှိရာနေရာများရဲ့ အခြေအနေကို စစ်ဆေးတဲ့ပုံစံစာရင်း (checklist)များကို အသုံးပြုပြီး စောင့်ကြည့်ဆန်းစစ်မှုများ ဆက်လက်ဆောင်ရွက်ရမှာ ဖြစ်ပါတယ်။
- ကျွန်တော်တို့နိုင်ငံမှာ ဓာတ်ခွဲအတည်ပြုလူနာများရဲ့ (၆၀) ရာခိုင်နှုန်းခန့်မှာ ရောဂါလက္ခဏာ တစ်စုံတစ်ရာ မရှိသေးပေမယ့် ရောဂါပိုးရှိနေတယ်ဆိုတဲ့ အချက်ကို နေရပ်ပြန်လာတဲ့ အသွားအလာ ကန့်သတ်ထားရှိခံရသူများသိရှိရန် အထူးအလေးပေးပြီး ပြောကြားရမှာ ဖြစ်ပါတယ်။

- ဝန်ကြီးဌာနအနေနဲ့ COVID-19 ဓာတ်ခွဲစစ်ဆေးမှုများကို ပိုမိုတိုးမြှင့်လုပ်ဆောင်လျက် ရှိပြီး မန္တလေးတိုင်းဒေသကြီးမှာ လာမယ့်လအတွင်း ဓာတ်ခွဲစစ်ဆေးမှုတွေ စစ်ဆေးနိုင်ဖို့အတွက် စီစဉ်ဆောင်ရွက်နေပါတယ်။ အလားတူ မွန်ပြည်နယ်နှင့် ရှမ်းပြည်နယ်တို့မှာလည်း ဓာတ်ခွဲစစ်ဆေးနိုင်ဖို့ စီစဉ်နေပါတယ်။
- ဒီနေ့ ဆွေးနွေးပွဲမှာ ပြည်ပမှ နိုင်ငံတွင်းသို့ ပြန်လည်ဝင်ရောက်လာသူများအတွက် စီမံခန့်ခွဲမှုလုပ်ငန်းများနဲ့ပတ်သက်ပြီး လက်ရှိဆောင်ရွက်နေမှု၊ ဆက်လက်ဆောင်ရွက်မယ့် အစီအစဉ်များ၊ လိုအပ်ချက်များ၊ COVID-19 ကာကွယ်၊ ထိန်းချုပ်၊ ကုသရေးနဲ့ ပတ်သက်တဲ့ အထွေထွေကိစ္စရပ်တွေကို ပွင့်လင်းစွာ ဆွေးနွေးပြောကြားကြစေလိုပါတယ်။
- အားလုံးကို ကျေးဇူးတင်ပါတယ်။

အခမ်းအနားတက်ရောက်သူများစာရင်း -

- တိုင်းဒေသကြီး/ပြည်နယ် အစိုးရအဖွဲ့၊ လူမှုရေးဝန်ကြီးများ
- အမြဲတမ်းအတွင်းဝန်
- ညွှန်ကြားရေးမှူးချုပ်များ
- ဒုတိယညွှန်ကြားရေးမှူးချုပ်များ
- တိုင်းဒေသကြီး/ပြည်နယ် ပြည်သူ့ကျန်းမာရေးနှင့် ကုသရေးဦးစီးဌာနမှူးများ
- ညွှန်ကြားရေးမှူးများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)